

بہترین استاد کی خوبیاں اور ذمہ داریاں

مولانا انوار الحق صاحب

نائب مہتمم دارالعلوم حقانیہ اکوڑہ خٹک

[وفاق المدارس العربیہ پاکستان کی عاملہ و تئوری کے فیصلہ کے مطابق جامعہ عثمانیہ نوشہرہ پشاور میں تربیب المعلمین کے سلسلہ میں ۱۲ فروری ۲۰۰۸ء سے ۱۵ فروری ۲۰۰۸ء تک صوبہ سرحد کے مدارس کی سطح پر وفاق سے ملحقہ اداروں کے اساتذہ کا اجتماع ہوا۔ جس میں بنین کے جامعات اور درجہ عالیہ کے اداروں کے دو دو نمائندے کثیر تعداد میں شریک تھے۔ ۱۳ فروری کی مجلس سے جو خطاب مقالہ کی صورت میں مولانا محمد انوار الحق صاحب مدظلہ (رکن مجلس عاملہ وفاق) نے فرمایا، افادہ عام کے لئے شائع کیا جا رہا ہے] — (ادارہ)

الحمد لله وكفى والصلوة والسلام على من لا نبى بعده ولا رسالة بعده ولا نبوة بعده، وعلى آله وصحبه شمس الهداية واعلام الهدى. اما بعد! فاعوذ بالله من الشيطان الرجيم. بسم الله الرحمن الرحيم. ﴿الرحمن. علم القرآن. خلق الانسان. علمه البيان﴾ (سورہ رحمن: ۱-۴)

حضرات علماء کرام! اللہ تعالیٰ کے ہم سب پر لامتناہی انعامات اور احسانات ہیں کہ انہوں نے ہمیں انسان پیدا کرنے کے ساتھ ساتھ سردار دو عالم حضرت محمد مصطفیٰ صلی اللہ علیہ وسلم کی وراثت سے نوازا۔ یہ علم دین سردار دو عالم صلی اللہ علیہ وسلم کی وراثت ہے۔ حضور اقدس صلی اللہ علیہ وسلم فرماتے ہیں: ”نحن معشر الانبياء لانورث دينا راولا درهمانما نورث العلم فمن اخذه اخذ بحظ وافر“۔ (الحديث). یعنی: ”ہم انبیاء کرام کی جماعت وراثت میں دراہم اور دینار نہیں چھوڑتے، بے شک ہم وراثت میں علم چھوڑتے ہیں، لہذا جس نے علم حاصل کیا اس کو میراث کا دافر حصہ مل گیا“۔

یہ علم دین رسول صلی اللہ علیہ وسلم کا ترکہ ہے، اور جس کو یہ وراثت مل جائے تو گویا اللہ تعالیٰ نے اس کو خیر کثیر عطا فرمایا۔

ارشادِ باری ہے: ﴿مَنْ يَتْلُكُ فَلْيَتْلُكُمْ فَقَدْ تَلَّكُمْ﴾ یعنی جس کو حکمت عطا کی گئی، اس کو

خیر کثیر عطا کیا گیا، مفسرین نے لکھا ہے کہ اس آیت کریمہ میں حکمت سے مراد علم دین ہے اور یہ دولت اللہ تعالیٰ صرف اس شخص کو عطا فرماتا ہے، جو اللہ تعالیٰ کو محبوب ہو اور اللہ تعالیٰ اس کے ساتھ بھلائی کا ارادہ کرے۔ چنانچہ جناب نبی کریم صلی اللہ علیہ وسلم نے بھی فرمایا کہ ”من یرد اللہ بہ خیراً یرفقہ فی الدین“۔ ترجمہ: ”جس کے ساتھ اللہ تعالیٰ خیر کا ارادہ کرے تو اس کو دین کی سمجھ عطا فرماتا ہے۔“

اللہ تعالیٰ نے آپ حضرات کو رسول اللہ صلی اللہ علیہ وسلم کی عظیم اور بیش قیمت ترکہ جو نبص قرآنی خیر کثیر ہے، عطا فرمایا، آپ حضرات، اللہ تعالیٰ کی بارگاہ میں عظیم لوگ ہیں اور رسول اللہ صلی اللہ علیہ وسلم کے وارث ہیں، اور بہترین خلف رشید وہ ہوتا ہے جو اپنے مورث کے ترکہ کو صحیح اور درست طریقے پر استعمال کرے، اس کے بتائے ہوئے طریقے پر اور اس کی ہدایات کے مطابق خود بھی چلے اور مورث کے اس ترکہ کو بھی استعمال کرے۔
درس تدریس کی اہمیت:

آپ حضرات مدرسین اور معلمین ہیں، مدرس اور معلم ہونا ایک بہت بڑی سعادت ہے۔ سب سے اول معلم اللہ تعالیٰ کی خود ذات اقدس ہے۔ قرآن پاک میں جا بجا اللہ تعالیٰ نے اس صفت کو بھی اپنی طرف منسوب فرمایا ہے کبھی فرماتے ہیں ﴿الرَّحْمَنُ عَلَّمَ الْقُرْآنَ﴾، خلق الإنسان علمہ البیان ﴿تو کبھی فرماتے ہیں: ﴿اقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ عَلَّمَ الْإِنْسَانَ مَا لَمْ يَعْلَمْ﴾

اور دوسرے نمبر پر یہ صفت اللہ تعالیٰ نے اپنے برگزیدہ بندوں، حضرات انبیاء کرام کو دی ہے جنہیں اللہ تعالیٰ نے انسانوں اور جنات کی رہنمائی اور ان کو راہ راست پر لانے کے لئے معلم بنا کر مبعوث فرمایا اور خصوصاً ہمارے پیارے نبی فخر دو عالم رحمۃ اللعالمین حضرت محمد مصطفیٰ صلی اللہ علیہ وسلم کو اس عظیم صفت سے نوازا۔ فخر دو عالم صلی اللہ علیہ وسلم نے واضح الفاظ میں فرمایا ہے: ”إنما بعثت معلماً لأتمم مکارم الأخلاق“ الحدیث۔ یعنی: ”مجھے معلم اور استاد بنا کر بھیجا گیا اور اس لئے بھیجا گیا کہ میں اچھے اخلاق کی تکمیل کر سکوں۔“

معلم اور استاد بننا بہت بڑی سعادت ہے اور اس سلسلے کو جاری رکھنا صدقہ سے بھی افضل ہے۔ ابن ماجہ شریف میں حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”افضل الصدقة ان تعلم المرأة المسلم ثم يعلمه اخاه“ (مسلم)، یعنی: ”بہترین صدقہ وہ ہے کہ ایک مسلمان شخص علم دین حاصل کرے اور پھر اپنے مسلمان بھائی کو اس کی تعلیم دے اور جو شخص درس و تدریس کے ساتھ وابستہ ہوتا ہے اس کو ستر صدیقین کے برابر ثواب ملتا ہے۔“

حضرت عبداللہ بن مسعودؓ سے روایت ہے کہ رسول اللہ صلی اللہ علیہ وسلم کا ارشاد ہے: ”من تعلم باباً من العلم ليعلم الناس أعطى ثواب سبعين صديقاً“ (الترغیب والترہیب: ۵۴/۱)، یعنی: ”جس نے علم کا ایک

باب اس نیت سے سیکھا کہ وہ اسے لوگوں کو سکھائے گا تو اس کو ستر صدیقین کا ثواب ملے گا۔

مدرسین کے اوصاف اور ذمہ داریاں:

علم اللہ جل جلالہ کی صفات میں ایک اہم اور بہتم بالشان صفت ہے۔ اسی صفت علم کی بدولت رب کائنات نے حضرت آدم علیہ السلام کو خلافت ارضی سے نوازا۔ علم کی اہمیت کے پیش نظر تعلیم و تدریس کا عمل بھی اپنی افادیت کے اعتبار سے دینی و معاشرتی عمل ہے۔

مدرسین و معلمین اس کائنات میں بڑے اور اللہ تعالیٰ کو محبوب لوگ ہیں اور یہ مسلم حقیقت ہے کہ بڑے لوگوں کی بڑی ذمہ داریاں ہوتی ہیں۔ مدرسین اور معلمین معاشرے کے اہم ستون اور وہ بنیادی محور و مرکز ہیں، جس کے گرد تمام تعلیمی سرگرمیاں گردش کرتی ہیں، اس لئے معلم کے بغیر تعلیمی سرگرمیوں کا تصور بھی ممکن نہیں۔ چنانچہ ماہرین تعلیم کا کہنا ہے کہ خوشحال معاشرہ کی تشکیل بغیر معلم (استاد) کے ممکن نہیں۔ اس لئے کہ معلم انسان کو حیوانی درجے سے بلند کر کے زمین پر اللہ تعالیٰ کے نائب کے منصب پر فائز کرنے میں مددگار ہوتا ہے۔ انسان کی انفرادی اور اجتماعی تربیت کرتا ہے۔ بچوں اور بڑوں سب کو راہ راست پر چلنے اور اپنے رب کے مطیع اور فرمانبردار بنانے کی کوشش کرتا ہے۔ لہذا دنیا کے وجود میں آنے کے بعد ہر دور کے ماہرین نے تدریسی عمل کو اپنے اپنے انداز و نظریات کے فریم ورک میں مفید سے مفید تر بنانے کی مساعی کی، تاکہ ان پر عمل پیرا ہونے سے خوب سے خوب تر نتائج و مقاصد حاصل کئے جاسکیں۔ تہذیبی اور صلیبی کشش سے بھرپور اس پر فتن دور میں غیر مسلم قوتیں تعلیم و تدریس کے میدان میں بھی مسلمانوں پر اپنے افکار، طرز تعلیم مسلط کرنے کے درپے ہیں۔ بد قسمتی سے جن طرق ہائے تدریس کو اغیار اپنا کر لفظ بہ لفظ اس پر عمل کر رہے ہیں وہ مسلم دنیا ہی کے مایہ ناز محققین، مفکرین مثلاً امام غزالی، شاہ ولی اللہ اور حکیم الامت حضرت مولانا محمد اشرف علی تھانوی جیسے سپوتوں کے وضع کردہ ہیں۔ یہی صورت حال زندگی کے تمام شعبوں میں ہے، کہ اسلام کے کئی اعلیٰ و ارفع روایات و نظریات اور خوبیوں کو غیروں نے اپنا کر بددیانتی کا ثبوت دیتے ہوئے ان کو اپنے اپنے راہنماؤں کی طرف منسوب کر دیا۔ جب کہ اکثر اسلوب و طریقے ہمارے مذہب ہی کے طرہ امتیاز ہیں۔ امام غزالی کی علمی کاوشوں کے زامانوں سے آپ آگاہ ہیں، اپنے طریقہ تدریس کے لئے جو اصول وضع کئے اگر ان پر ہم عمل کریں تو بہترین انمول موتی نئی نسل میں ہمیں میسر آسکتی ہیں۔ ان کے اصول تدریس کے چند اہم اور ضروری امور کا ذکر مناسب سمجھتا ہوں۔

ایک کامیاب مدرس اور معلم کے لئے ضروری ہے کہ وہ اپنے اندر خیر خواہی کا جذبہ پیدا کرے، رسول اللہ صلی اللہ علیہ وسلم سے حضرت تمیم داریؓ نے یہ روایت نقل کی ہے کہ ”الذین لنصبحة لله، ولکتابه ورسوله ولامة المسلمين وعامتهم“ (مشکوٰۃ) یعنی دین اسلام خیر خواہی ہے، ہم نے دریافت کیا، اے اللہ کے رسول صلی اللہ

علیہ وسلم کن کے لئے؟ تو رسول اللہ صلی اللہ علیہ وسلم نے فرمایا، اللہ کے لئے، اس کی کتاب کے لئے، اس نے رسول کے لئے اور ائمہ مسلمین کے لئے اور عام مسلمانوں کے لئے۔

لہذا: کا مطلب یہ ہے کہ اللہ جل شانہ کے احکام کو مانا جائے اور اس کو وحدہ لا شریک تسلیم کیا جائے اس کے ساتھ ذات و صفات میں کسی کو شریک نہ کیا جائے۔

لکھنا یہ: کا مطلب یہ ہے کہ اس کی بھیجی ہوئی کتاب پر عمل کیا جائے، اس کے حلال کو حلال اور حرام کو حرام مانا جائے، اس کو اپنی زندگی کا دستور العمل بنایا جائے، اپنے خاندانی، معاشرتی، ملکی اور علاقائی مسائل اور تنازعات اللہ تعالیٰ کی اس نازل کردہ کتاب کے مطابق حل کئے جائیں، یعنی اپنا پورا نظام اس عظیم الشان کتاب کے زیر اصول اور قانون کے مطابق چلایا جائے۔

ولرسلہ: کا مطلب یہ ہے کہ اللہ تعالیٰ کے مبعوث کردہ محسن کائنات رحمۃ اللعالمین حضرت محمد مصطفیٰ صلی اللہ علیہ وسلم کی قوی، فعلی اور تقریری سنوں کو اپنی زندگی کے لئے مشعل راہ بنا کر اس کے مطابق اپنی ۲۴ گھنٹہ زندگی بسر کی جائے۔

ولأمة المسلمین: کا مطلب یہ ہے کہ اسلامی ریاست کے مسلمان سربراہ اور حکام کی اطاعت کی جائے، اسلامی مملکت کے وضع کردہ قوانین کا احترام کیا جائے تاکہ لاقانونیت سے بچا جائے۔

اگرچہ بعض اہل علم نے ائمہ المسلمین سے مراد مجتہدین لیا ہے۔ یعنی اسلامی تعلیمات کی پیروی ائمہ مجتہدین کی روشنی اور اتباع میں کی جائے اور اسی کا نام تقلید ہے اس لئے کہ امام شاہ ولی اللہ محدث دہلویؒ نے تقلید کی تعریف ”اتباع الروایات دلالة“ سے کی ہے اور یہ تعریف سب سے عمدہ اور بہترین تعریف ہے۔

اور عامتہم: کا مطلب یہ ہے کہ تمام مسلمانوں کے ساتھ شفقت اور محبت سے پیش آئیں اور وہ کام کئے جائیں جو تمام مسلمانوں کے لئے فائدہ مند ہوں، اس میں مسلمانوں کی بھلائی ہو۔

۱۔ لہذا ایک مدرس کی ذمہ داری ہے کہ وہ مسلمان بچوں کو دینی تعلیم دینے اور ان کی صحیح تربیت کرنے اور ان کی اصلاح کرنے میں بھی خیر خواہی سے کام لے، اس لئے ہر مدرس اور استاد اپنے شاگردوں کی صحیح تربیت کرے ان کی تعلیم اور اصلاح پر پوری توجہ دیں۔ ان کے اسباق کا پورا پورا خیال رکھے۔

۲۔ خیر خواہی کے جذبہ کے ساتھ ساتھ ایک استاد میں رحمت کی صفت بھی ہونی چاہیے کہ اس کے دل میں اپنے شاگردوں کے لئے رحمت اور شفقت کا جذبہ ہو، قرآن پاک کی آیت: ﴿الرَّحْمَنُ عَلَّمَ الْقُرْآنَ﴾ میں اسی کی طرف ایک لطیف اشارہ ہے، اس لئے استاد کو اپنے طلباء کی بے وقعتی نہیں کرنی چاہیے اور نہ ان کی تحقیر کرنا مناسب ہے اور نہ خواہ مخواہ ان پر سختی کرنا درست ہے۔ معلم کا کام اپنے طلباء اور شاگردوں کو نفع پہنچانا ہے اور بے جا

خنتی، بے پروائی اور بے وقتی میں نفع ختم ہو جاتا ہے، یا کم از کم ناقص رہ جاتا ہے اور تشدد سے بچہ میں بری عادتیں پیدا ہو جاتی ہیں۔

حضور صلی اللہ علیہ وسلم کے اس ارشاد پر ہمیں عمل کرنا چاہیے کہ اس طرح شفیق ہونا چاہیے جیسے ایک باپ اپنے بیٹے پر اور استاد اپنے روحانی بیٹوں کے اخلاق و سیرت کے نگہبان اور ان کی اصلاح پر مامور ہوتے ہیں۔
احیاء العلوم فصل پنجم ص: ۷۷، میں امام غزالیؒ فرماتے ہیں کہ شاگرد کے سامنے بیان کرنے میں اس کی سمجھ پر کفایت کرتے ہوئے ایسی بات اس سے نہ کہے جس تک اس کی عقل کی رسائی نہ ہو۔ ورنہ وہ اس سے متنفر ہو جائے گا۔ انہی امور کو مغربی مفکرین نے تدریس کی کامیابی کے لئے لازمی شرط قرار دیا ہے۔

امام غزالیؒ اور مسلمان مفکرین اخلاقی علم پر سب سے زیادہ زور دیتے ہیں، مذہبی تعلیم فرد کو اصولوں اور احکامات سے شناسا کرتی ہے جب کہ اخلاقی تعلیم انسان کو معاشرہ کے اندر رہ کر دوسروں کے حقوق کا خیال رکھنا اور اپنے فرائض سکھاتی ہے۔ اسلام میں مذہبیات اور اخلاقیات دونوں کی بنیاد قرآن ہے، لیکن ان معاشروں میں جہاں مذہب انسان کی اپنی ذات تک محدود ہے اس کا مقصد صرف مرنے کے بعد جنت کا حصول ہے، اخلاقی تعلیم اگر نہ ہو تو انسان کا انسان بننا تو دور کی بات، وہ جانوروں سے بھی نیچے گر جاتا ہے، جس کی مثالیں روزانہ آپ جرائم کی دنیا میں دیکھتے ہیں۔

۳۔ تعلیم السعالم میں علامہ برہان الدین زرنوجیؒ، طالب علم کو استاد کے انتخاب کے وقت چند امور کا پابند بناتے ہوئے فرماتے ہیں: طالب علم کو ایسے شخص کی شاگردی کرنی چاہیے جو اچھا عالم پر بیزگار اور سن رسیدہ ہو۔ استاد کے تعین کرنے سے پہلے ماہرین سے مشورہ کرنا چاہیے، جب انتخاب ہو جائے پھر صبر و استقامت سے اس کے حلقہ تلمذ میں شامل رہے۔ کلاس میں شریک سبق کا انتخاب بھی سوچ سمجھ سے کرے، سبق کا ساتھی ایسا ہو جو خنتی، پر بیزگار، سمجھ دار ہو، لا ابالی، مہمل اور آوارہ جیسی مذموم صفات کا حامل نہ ہو۔

۴۔ خیر خواہی یہ بھی ہے کہ اپنے طلباء کے لئے دعائیں بھی کی جائیں، اس لئے کہ دعا سے طالب علموں کے علوم میں برکت آتی ہے۔ حضرت عبداللہ بن عباسؓ، نبی کریم صلی اللہ علیہ وسلم کے شاگرد تھے، وہ فرماتے ہیں کہ نبی کریم صلی اللہ علیہ وسلم نے مجھے سینے سے لگایا اور فرمایا، ”اللہم علّمہ الکتاب“ یعنی اے اللہ! اس کو قرآن کا علم عطا فرما دے۔ (صحیح بخاری)۔

۵۔ اسی طرح ایک مدرس کی یہ بھی ذمہ داری ہے کہ وہ طالب علموں کے اچھے اسباق اور اچھے اخلاق پر دل جوئی کرے، اس سے طالب علم کے شوق اور جذبہ میں اضافہ ہوتا ہے۔ صحیح بخاری میں حضرت عبداللہ بن عمرؓ کی روایت ہے کہ حضور اکرم صلی اللہ علیہ وسلم نے فرمایا کہ خواب میں مجھے دودھ کا ایک پالہ دیا گیا تو میں نے خوب سیر

ہو کر پیا، پھر بچا ہوا دودھ عمر گودے دیا۔ لوگوں نے عرض کیا، حضور صلی اللہ علیہ وسلم اس کی تعبیر کیا ہوئی؟ فرمایا، دودھ سے مراد علم ہے (صحیح بخاری)۔ اس روایت میں حضور اقدس صلی اللہ علیہ وسلم کا بچا ہوا دودھ حضرت عمر گودے میں اس کی دل جوئی کی واضح دلیل ہے۔

۶۔ اسی طرح ایک مدرس کی یہ بھی ذمہ داری ہے کہ طلباء کو اسباق میں ناغہ نہ کرنے دے۔ اور اگر کسی مجبوری کے تحت ان سے ناغہ ہو بھی جائے تو پھر دوسرے اوقات میں اس کی تلافی کا انتظام کرے اور جتنی ان میں صلاحیت اور استعداد ہے، اس کے اعتبار سے اسباق کی مقدار مقرر کرنی چاہیے۔ صحیح بخاری شریف میں حضرت علیؓ فرماتے ہیں ”حللثوا الناس بما يعرفون أتحبون أن يكذب الله ورسوله“، یعنی: ”لوگوں سے ایسی بات کرو، جو وہ سمجھیں کیا تم یہ چاہتے ہو کہ اللہ تعالیٰ اور اس کے رسول کی تکذیب کی جائے۔“ ان کے فہم اور استعداد کے مطابق عبارات کی تشریح کریں اور اسلاف کا طریقہ تدریس ہمارے سامنے ہونا چاہیے۔ امام شافعیؒ کے شاگرد ربیع بن سلیمان فرماتے ہیں کہ مجھے امام شافعیؒ نے فرمایا کہ میں تجھے علم گھول کر پلا سکتا تو ضرور پلا دیتا۔

۷۔ اور جب تک ان کو گزشتہ سبق یاد نہ ہو تو محض ”آگے دوڑا اور پیچھے چھوڑ“..... پر عمل نہ کیا جائے، بلکہ ان کو سبق یاد کرانے کی کوشش کی جائے اور جو سبق آج پڑھایا تو دوسرے دن وہ سبق ان سے سنا جائے یا گزشتہ سبق کے متعلق چند سوالات کی صورت میں جوابات طلباء سے پوچھے جائیں۔

۸۔ ہفتہ میں ایک دن ضرور مقرر کیا جائے جس میں طلباء سے ہفتہ بھر کے گزشتہ اسباق کے متعلق سوالات کئے جائیں، تاکہ ان کو اسباق یاد رہیں۔

۹۔ اساتذہ کی ذمہ داری ہے کہ اپنے شاگردوں کو پیارا اور محبت سے سمجھائیں لیکن اگر حسب موقع مثلاً اگر کسی طالب علم سے کوئی نامناسب امر سرزد ہوا تو اس کو مناسب سزا دی جائے، جس میں اس کی تربیت اور اصلاح کا زیادہ فائدہ ہو۔ غیر مناسب سزا سے نہ صرف شاگرد کی تربیت و تعلیم متاثر ہوتی ہے بلکہ اس کی شخصیت کے متاثر ہونے کا بھی خطرہ رہتا ہے۔ بعض اوقات آپ حضرات نے محسوس کیا ہو گا کہ بدترین سزائیں دینے کی صورت میں بعض متعلمین مستقل طور پر ناکارہ بن کر ان کی جسمانی، ذہنی، جذباتی قوتیں معطل ہو کر رہ جاتی ہیں۔ یہی وجہ ہے کہ جدید دور کے ماہرین تعلیم و نفسیات علامہ ابن عبد البرؒ اور امام غزالیؒ کے اصولوں پر چل کر سزا کی مخالفت کرتے ہیں۔ آج جدید دور کے اصلاحی تصورات پر عمل کرتے ہوئے اکثر ترقی یافتہ ممالک کے تعلیمی اداروں میں سزا پر قانونی پابندی لگوا دی گئی ہے، امام غزالیؒ نے بد اخلاقی، بے راہ روی، کبھی کی عادتوں سے منع کرنے کے لئے سزائیں کی ہے لیکن یہ تب جب ترغیب کے سارے راستے نتیجہ خیز ثابت نہ ہوں۔

۱۰۔ اگر کوئی طالب علم سبق سمجھنے کے لئے کوئی سوال کرے تو اس پر استاد کو ناراض نہیں ہونا چاہیے، بلکہ

خندہ پیشانی اور وسعت ظرفی کا مظاہرہ کرتے ہوئے جواب دے تاکہ طالب علم اپنا سبق سمجھ سکے۔ تدریس میں شاگرد کے سوالات کو بڑی اہمیت حاصل ہے۔ تعلیم کا بنیادی مقصد شاگرد کی ذہنی نشوونما کرنا ہے، اور اس کا مؤثر ذریعہ سوالات ہیں۔ طلباء میں اس کے ذریعے مزید معلومات کی خواہش پیدا ہوتی ہے، اس سے طلباء و استاد کا اشتراک پیدا ہوتا، طلباء کے تعلیمی مشاغل کو حل کرنے کا بہترین ذریعہ ہے۔ یہاں یہ یاد رہے کہ سوالات اگر اساتذہ کی طرف سے ہوں یا تلامذہ کی جانب سے، ان سے غور و فکر و تجسس کا مادہ طلباء میں بڑھ جاتا ہے۔

صحیح بخاری شریف کی ایک روایت میں ہمیں یہ اصول ملتا ہے۔ ام المؤمنین حضرت عائشہؓ کا معمول یہ تھا کہ جب جناب نبی کریم صلی اللہ علیہ وسلم ایسی بات فرماتے جو ان کو معلوم نہ ہوتی تو آنحضرت صلی اللہ علیہ وسلم سے اس کے متعلق برابر پوچھتیں اور سوال کرتی تھیں اور آنحضرت صلی اللہ علیہ وسلم ام المؤمنین کو جواب دیتے یہاں تک کہ آپؐ وہ بات سمجھ جاتیں۔ ایک مرتبہ حضور اقدس صلی اللہ علیہ وسلم نے فرمایا کہ جو شخص حساب میں گرفتار ہوادہ عذاب میں مبتلا ہوا، تو ام المؤمنین حضرت صدیقہؓ نے عرض کیا اے اللہ کے رسول! کیا اللہ تعالیٰ نے یوں نہیں فرمایا، ﴿فَسَوْفَ يَحَاسِبُ حِسَابًا يَسِيرًا﴾ کہ حساب آسان کیا جائے گا، تو رسول اللہ صلی اللہ علیہ وسلم نے فرمایا کہ اس آیت سے مراد صرف اللہ تعالیٰ کی درگاہ میں پیشی مراد ہے۔ ورنہ جس سے حساب میں مناقشہ کیا گیا تو وہ ہلاک ہو گیا۔ یہ روایت ہمیں صاف اور واضح تعلیم دیتی ہے کہ اگر استاد کی تقریر میں کوئی بات ایسی ہو جو طالب علم کی سمجھ

میں نہ آئے یا تقریر میں کوئی شبہ ہو تو طالب علم کا یہ حق ہے کہ وہ اس نکتہ کے بارے میں استاد سے سوال کرے اور استاد خندہ پیشانی اور پیار و محبت سے اس کا جواب دے۔ ہمیں وہی انداز جس کا مظاہرہ سرکارِ دو عالم صلی اللہ علیہ وسلم نے بحیثیت کامل اور عظیم معلم کے فرمایا: جیسے ایک مرتبہ ایک صحابی نے مسجد آتے ہوئے دور سے دیکھا کہ جماعت ہو رہی ہے، اور جماعت کے شرکاء رکوع میں مصروف ہیں، تو جس جگہ پہنچا یا جگہ نیت کر کے رکوع میں شامل ہوا۔ پھر آہستہ آہستہ چل کر رکوع میں شامل ہوا۔ نماز کے اختتام پر اس نے حضور صلی اللہ علیہ وسلم سے ذکر فرمایا، تو آپ صلی اللہ علیہ وسلم نے نوکے اور ڈانٹنے کے بجائے پہلے صحابی کی حوصلہ افزائی فرمائی اور پھر فرمایا، "إِنَّكَ اللَّهُ حَرِّصْ" یعنی اللہ تیری نماز و جماعت کے ذوق و شوق کو مزید بڑھائے، پھر فرمایا "لَا تَعْدُ" اس ایک ارشادِ گرامی سے معلوم ہوا کہ طالب علم کی غلطی پر بھی اس کے اسی پورے عمل میں جو جائز پہلو حوصلہ افزائی اور تعریف کا ہو، اسے تلاش کر کے اس کی حوصلہ افزائی کی جائے، پھر استاد کی طرف سے جو بات بطور نصیحت و اصلاح ہو، وہ اس کے دل میں جاگزیں ہو کر آئندہ محتاط رہے گا (ہمارا معاملہ شاگرد کے ساتھ اس کے برعکس ہوتا ہے) جیسا کہ پہلے بھی اشارہ کر چکا ہوں کہ تعلیم دینے والے استاد کی حیثیت بھی ایک مشفق باپ اور مربی کی طرح ہے اس پر لازم ہے کہ شاگردوں کے اخلاق حسنہ اور تربیت کی طرف خصوصی توجہ دے، یہ تب ہوگا کہ استاد خود ان اوصافِ حمیدہ کا حامل ہو ورنہ پھر "لَمْ تَقُولُوا مَالًا

تفعلون“ اور ”آتأمرون الناس بالبر وتنسون أنفسكم“ کا مصداق بن کر استاد کی نصیحت بے اثر رہے گی۔ سید الانبیاء صلی اللہ علیہ وسلم کے اخلاق کے بارے میں سوال کرنے پر حضرت عائشہؓ کا فرمانا ”کمان خلقه القرآن“ یعنی قرآن میں نازل کردہ اخلاق حسنہ کے حضور صلی اللہ علیہ وسلم روئے زمین پر چلنے والے مجسم قرآن تھے، پھر نتیجہ آپ کے سامنے ظاہر ہے عرب کے اس وقت کے بدو جاہل، آسمان رشد و ہدایت کے آفتاب و ماہتاب بن گئے۔

۱۱- ایک مدرس کی یہ بھی ذمہ داری ہے کہ طالب علم کے کسی اشکال پر ناراض نہیں ہونا چاہیے، ہاں اگر کوئی فضول سا سوال ہو تو اس پر ناراض ہونا بھی جائز ہے۔

۱۲- اسی طرح ایک کامیاب مدرس کے لئے یہ بھی ضروری ہے کہ اول تا آخر تعلیم میں یکسانیت پیدا کرے، اور کتاب کو اس طرح پڑھائے کہ کتاب میں کوئی بھی اہم بحث رہ نہ جائے۔ یہ بہت ہی غلط طریقہ ہے کہ ابتداء میں ماہ، دو ماہ بڑی بڑی تقریریں ہوں اور بعد میں صرف عبارت پر اکتفاء ہو، کتاب کے پڑھانے کے لئے عمدہ اور دل نشین طریقہ اختیار کریں۔ اور کتاب کے حل کرنے میں قطعاً تسامح سے کام نہ لیا جائے اور حل کتاب میں فن کی مہمات کی طرف طلباء کی توجہ دلائیں۔

۱۳- اساتذہ کی ذمہ داری ہے کہ وہ طلباء میں علمی ذوق پیدا کریں، ان کو مطالعہ تکرار کی طرف توجہ دلائیں اور ان پر مطالعہ کی اہمیت اجاگر کرنے کے ساتھ ساتھ ان کو انہماک کے ساتھ مطالعہ کرنے کی تلقین کریں، محمد بن ساجدؒ، امام محمد بن حسن الشیبائیؒ کے خاص شاگرد ہیں، وہ فرماتے ہیں کہ امام محمدؒ کے مطالعہ میں انہماک کا یہ حال تھا کہ اگر کوئی شخص آپ کو سلام کرتا تو انہماک کی وجہ سے جواب میں اس کو دعا کرنے لگتے۔ امام محمدؒ کے نواسے فرماتے ہیں کہ امام محمدؒ کی وفات کے بعد میں نے اپنی والدہ سے دریافت کیا کہ نانا جی جب گھر میں رہتے تو کیا کرتے تھے؟ تو انہوں نے اشارہ کرتے ہوئے فرمایا کہ اس کو ٹھڑی میں قیام فرماتے تھے اور ارد گرد کتابوں کا انبار لگا رہتا تھا، میں نے مطالعہ کے وقت ان کو بولتے ہوئے نہیں دیکھا، رات کا اکثر حصہ مطالعہ میں گزارتے تھے، کسی نے ان کی کچھالی کی وجہ پوچھی تو فرمانے لگے، ”کیف أنام قد نامت عیون المسلمین نو کلاً علینا یقولون إذا وقع لنا امر رفعنا إلیہ فیکشفہ لنا فإزانت فقیہه نضیع الدین“۔

امام محمدؒ کا یہ مقولہ ہر استاد کو یاد رکھنا چاہیے اس لئے کہ طلباء ہمارے پاس امانت ہیں، لوگوں نے انہیں ہمارے مدارس میں داخل کیا ہے اس لئے ہمیں ان کی بہت اچھی تربیت کرنی چاہیے۔

ان کے لئے ان کی استعداد کے مطابق کتابوں کا انتخاب کیا جائے اور پھر وقتاً فوقتاً ان سے ان کتابوں کے حوالے سے پوچھا جائے، ذوق مطالعہ کے لئے اپنے اکابرین کے سوانح کے انتخاب سے طلباء میں علمی ذوق بڑھے گا۔

۱۳۔ طلباء میں استعداد پیدا کرنے کے لئے ان چند باتوں کا التزام کیا جائے تو طالب علم کو سبق یاد ہو یا نہ ہو، استعداد ضرور پیدا ہوگی:

(۱)۔ طالب علم سے آئندہ پڑھنے والے سبق کا مطالعہ کرایا جائے۔ (۲)۔ اس کے سامنے یہ بات رکھی جائے کہ وہ حاضر دماغ ہو کر استاد کے درس کو سنے۔ (۳)۔ سبق پڑھنے کے بعد اس سبق کو ایک مرتبہ زبان سے دوبارہ پڑھنے کی عادت طالب علم میں ڈالنے کی کوشش کی جائے۔

۱۵۔ مدرس کی ذمہ داری ہے کہ وہ کلاس میں جانے سے پہلے سبق کی تیاری کرے۔ امام غزالی فرماتے ہیں کہ بغیر تیاری کے معلم (مدرس) اپنے طلباء کے ساتھ انصاف نہیں کر سکتا۔ علامہ کے اصول پر آج مغربی دنیا میں ماہرین تعلیم سو فیصد عمل کرتے ہیں۔ اور تمام تربیتی اداروں میں ان اصولوں پر سختی سے عمل کرنے کی تاکید کی جاتی ہے۔

۱۶۔ ایک مدرس میں یہ صفت انتہائی ضروری ہے کہ وہ بے غرض انسان ہو، تعلیم دینے میں اس کے مد نظر صرف اللہ کی رضا اور خوشنودی ہو، دل میں شہرت، دولت وغیرہ کی خواہش نہ ہو، اور خوب دل جمعی کے ساتھ طلباء کو تعلیم دے، طلباء کو ٹر خانے کی کوشش نہ کرے۔

۱۷۔ استاد میں یہ خوبی بھی ضروری ہے کہ اگر درس میں کوئی غلطی ہو جائے تو فوراً اس کا ازالہ کرنے کی کوشش کرے، اور اپنی غلط بات سے رجوع کرے، اس طرح کرنے سے طلباء کو اپنے استاد پر اعتماد رہتا ہے۔ وہ سمجھتا ہے کہ میں اپنے استاد سے جو کچھ سنتا ہوں صحیح اور درست سنتا ہوں اور اگر اپنی غلط بات سے باوجود مطلع ہونے کے رجوع نہ کیا گیا تو ایک تو گناہ کا ارتکاب ہوگا اور دوسرا جب طالب علم کو استاد کی غلطی کا پتہ چل جائے گا تو اس کے دل میں استاد کے خلاف نفرت پیدا ہوگی۔ تیسرا چونکہ استاد کا اپنے شاگرد پر اثر ہوتا ہے تو اس ہٹ دھرمی کا اثر اس کے شاگرد پر ہوگا اور استاد ”سن سنة سبئة فعليه وزرھا ووزر من عمل بها“ (الحديث) کا مصداق ہوگا۔ چہارم اس طرح کرنے سے شاگردوں کے حقوق کی بھی حق تلفی ہوگی۔

لہذا جب کوئی استاد ان ذمہ داریوں کے ساتھ طلباء کو سبق پڑھائے گا تو اس کے شاگرد مایہ ناز طالب علم ہوں گے اور ان میں یقینی طور پر استعداد پیدا ہوگی۔

☆☆.....☆☆